

# పానీ ఆ రహా హో

ఈ ప్రకారం బు గా ...

శివకేశ బందిత అయిన గంగాబాని భువికి  
దిగుతున్న సవయంబున భగీరథుని వనస్సు  
ఎలాగున్నదయ్యా అంటే ...

కంచుగంటలా మ్రోగుతున్న శంకరశాస్త్రిగారి  
కంఠం అకస్మాత్తుగా ఆగిపోయింది.

నల్లకుంటలోని శంకరమఠంలో శంకరశాస్త్రిగారి  
పురాణ శ్రవణం చేస్తున్న భక్తులు అలలు అలలుగా లేచి  
నిలబడ సాగారు.

“భక్తులారా! మరికొంతసేపు ఓపిక పట్టండి. గంగావ  
తరణం పూర్తికావచ్చింది. భగీరథుని సంకల్పాన్నీ, కార్య  
దీక్షనూ మరొకసారి గుర్తుచేసుకొని, మరో పది నిమిషాలు  
కూర్చోండి. ఆసాంతం పురాణం వినని దోషం మీకూ, పురాణ  
పఠనం పూర్తి చెయ్యని పాపం నాకూ అంటుకుండా  
ఉండాలంటే ...”

మైకులో విన్పిస్తున్న శాస్త్రీగారి కంఠం-“పానీ ఆ రహా!  
 పానీ ఆ రహా! ధాగో! భాగో!” అని అరస్తూ పరుగులు  
 తీస్తున్న జనం రోదలో కలిసిపోయింది. శాస్త్రీకి ఎదురుగా  
 ఉన్న జనసమూహం ఉప్పెనలా శంకర మఠం గోడల మీది  
 నుంచి పొంగింది. గేటు దగ్గర తొక్కిసలాట. ఆడ-మగా  
 తేడా లేదు. చిన్నా-పెద్దా తారతమ్యం లేదు. ఉన్నది  
 ఒక్కటే, అది ప్రాణ భయం. మనిషి మీద నుంచి మనిషి  
 నడిచిపోతున్నాడు. జారిన పైటలు - పరుగులు తీస్తున్న  
 పంచలు-పిల్లల ఏడ్పులు - ఆడవాళ్ళ ఆర్తనాదాలు - పెద్దవాళ్ళ  
 హాహాకారాలు! శాస్త్రీగారి చెవులు చిల్లులు పడ్తున్నాయి.

శాస్త్రీగారికి తల తిరిగినట్టయ్యింది. కళ్ళు బైర్లు  
 కమ్ముతున్నాయి. కాళ్ళు పట్టు తప్పుతున్నాయి. యాంత్రి  
 కంగా లేచి నిలబడ్డాడు.

ఆశ్చర్యం!

తనకే తెలియదు తనెప్పుడు నిలబడ్డాడో!

ఏమిటీ ప్రళయం?

ఏమిటీ ఉత్పాతం?

ఇది తన పురాణ మహిమా?

నిజంగా గంగామాత ఆకాశంనుంచి భూమి మీదకు  
 దుముకుతోందా?

అప్రయత్నంగానే శాస్త్రీగారు తల వైకెత్తి చూశారు.

ఆకాశం నిర్మలంగా కన్పించింది. అక్కడక్కడ మబ్బులు కమ్ముతున్నట్టున్నాయి.

వాతావరణంలో మసకలు కమ్ముతున్నాయి.

శివుని జటాజూటం నుండి దుముకుతున్న గంగాభవాని ఏదీ? ఎక్కడా కన్పించడం లేదే?

మరి! ఈ జనం! ఈ తొక్కిసలాట! ఈ అరుపులు, పరుగులు, కేకలు ఎందుకు?

“సంభవామి యుగే-యుగే!” అది ఇప్పుడే జరుగుతోందా?

‘ఓ శాత్తుర్లూ! ఏందయ్య! గట్లనే నిలబడ్డివి! ఉరుకుండీ!’ యాదగిరి శాస్త్రిని ముందుకు తోశాడు.

‘ఏమైంది యాదగిరి?’ శాస్త్రి కంఠం పెగుల్చుకొని అడగాడు.

‘కట్టా టూట్ గయా! పానీ ఆరహా! భాగో!’ బయట నుంచి కేకలు.

‘గట్లనే నిలబడ్డివి! ఉరుకురీ!’

‘కట్టా పుట్టా అంటే ఏంది యాదగిరి? ఇంతకీ ఏమైందీ?’

‘గండిపేట చెరువు కట్ట తెగిందట. నీళ్ళొస్తున్నాయ్! బేగి ఉరుకు’ అంటూ యాదగిరి ముందుకు పరుగుతీశాడు. శాస్త్రి పిలుస్తున్నాడు యాదగిరి వెనకే పరిగెత్తే ప్రయత్నం చేస్తూ. యాదగిరి వెనక్కు తిరిగి చూడటంలేదు.

'హరి భగీరథుడా!' అరిచాడు శాస్త్రి. 'హరి భగవంతుడా!' అన్నాననే అనుకొన్నాడు. ఆయనగారి బుర్రలో గంగావతరణ ఘట్టం ఇంకా మెదులుతోనే ఉందికాబోలు! భగవంతుణ్ణి స్మరించబోయినశాస్త్రికి భగీరథుడే గుర్తొచ్చాడు.

రోడ్డుమీద రొప్పుతూ, రోజుతూ పరుగులు తీస్తున్న శాస్త్రికి ముందు ఉరుకుతున్న యా ద గి రి కనుమరుగై పోయాడు. పక్క వీధుల్లోనుంచి, సందుల్లోనుంచి జనం రోడ్డుమీదకు పరుగులు తీస్తున్నారు. వెనకనుంచి వస్తున్న లారీలోని జనం 'షానీ! ఆ రహా! కట్టా టూట్ గయా! భాగో! భాగో!' అని అరుస్తున్నారు.

ఆ కేకలకూ, అరుపులకూ శాస్త్రిగారి పరుగు వేగం అందుకొన్నది.

విద్యానగర్ చాటిపోయింది.

యూనివర్సిటీ చాటింది.

శాస్త్రిగారు పరుగు తీస్తూనే ఉన్నారు. చీ కట్లు ముసురుకొస్తున్నాయి. శాస్త్రి పరుగెత్తుతూనే ఉన్నాడు. పక్కనుంచి తెల్ల అంబాసిడర్ కారు దూసుకు పోయింది. ఆ కారు డాక్టరుగారిదని గుర్తించాడు శాస్త్రి. ఆ డాక్టరు ఇంట్లో ఆయన ఎన్నో నోములూ, వ్రతాలూ చేయించాడు. ఆ డాక్టరు పెళ్ళాం బిడ్డల్ని కార్లో వేసుకుని సు ర క్షి త ప్రాంతాలకు పారిపోతున్నాడు.

“అయ్యా! డాక్టర్ గారూ!” శాస్త్రి చేసిన ఆక్రందన ఆ డాక్టరుకు విన్పించలేదు. విన్పించినా ఈ బదుగు బ్రాహ్మడికోసం ఆగుతాడా?

“అబ్బా!”

శాస్త్రికి ఎదురుదెబ్బ తగిలింది. బొటనవ్రేలు చిట్టింది. అప్పుడుగాని శాస్త్రిగారు తనకాళ్ళకు చెప్పుల్లేవని గ్రహించలేదు. తన చెప్పులు? అవును వాటిని తను ఆ వ్యాస పీఠం దగ్గరే వదిలేశాడు. పైపంచ కూడా వదిలేశాడు.

చెమటలు - ముచ్చెమటలు. నుదుటి విభూది రేఖలు చెరిగిపోతున్నాయి. ఛాతీమీదా, దండలమీదా ఉన్న విభూది రేఖలు చెమటతోపాటు కారిపోయాయి. ఎ గ శ్వాస! దిగశ్వాస! నోరు తెరిచే పరుగెత్తుతున్నాడు శాస్త్రి.

పిప్పళ్ళ బస్తాలా ఉండే అయన బొజ్జ నీళ్ళు నిండిన తోలుసంచెలా పైకీ కిందకూ కదులుతోంది. లోపల ఏదో “బొళుకు బొళుకు” మని అంటోంది.

ఉండీ ఉండీ చల్లటి గాలి వంటిని తాకుతున్నట్లుగా అనిపించింది శాస్త్రికి.

ఈ గాలి! అవును! అదేగాలి! నీటిమీది నుంచి వీచేగాలి! అయిపోయింది! అంతా అయిపోయింది! జల ప్రళయం ముంచుకొస్తుంది. పురానా పూర్ణ కొట్టుకుపోయింది. నాంపల్లి మునిగిపోయింది. పాతబస్తీవాళ్ళు చాక్ మినార్

ఎక్కి ప్రాణాలు కాపాడుకొంటారు. అదీ మునిగిపోతే ?  
అమ్మో! ఇంకేముంది! హైదరాబాద్ అలనాటి ద్వారకా  
పురి అయిపోతుందా ?

మూసీ వరదల్లో మూడువందలమంది ప్రాణాలను  
కాపాడిన ఆ చెట్టు యింకా అక్కడే ఉంది. మునిగిపోయిన  
వాళ్ళ లెక్క? అది ఎవరూ చెప్పలేదు. తను చిన్నప్పుడు  
వరద గోదావరి పొంగు చూసాడు. దివిసీమలో తాటిచెట్ల  
తలలు నరికిన ఉప్పెన గురించి వినాడు.

జల ప్రళయం ! ప్రకృతిలోని భీభత్సాలన్నింటినీ  
తలదన్నే భీభత్సం జల ప్రళయం. అందుకే యుగాంతంలో  
జల ప్రళయం వస్తుందన్నారు.

సర్వేసర్వత్రా జలమయం—జలార్ణవమైన వసుంధర—  
వటపత్రశాయి—

శతసహస్ర కోటి పిశాచాలు ఒక్కసారిగా అరిచినట్టు  
కారు హోరన్ విన్పించింది. ఆలోచిస్తూ పరుగెత్తుతున్న—  
పరుగెత్తుతూ ఆలోచిస్తున్న— శాస్త్రి రోడ్డుమీద ఎగిరిపడ్డాడు.  
కొద్దిలో బతికి బయటపడ్డాడు. దాదాపు అది అతన్ని  
ఒరుచుకుంటూ రాచుకుంటూనే పోయింది.

శంకరశాస్త్రిగారు ఇంకా పరుగెత్తుతూనే ఉన్నారు.  
అది పరుగో—నడకో—పాకుడో—దొల్లుడో చెప్పడం కష్టం!  
అయినా శాస్త్రి ముందుకే పోతున్నాడు. దూరంగా, దూర  
దూరంగా సాగిపోతూనే ఉన్నాడు.

“పానీ ఆ రహా! బాగో! బాగో! నీళ్ళొస్తున్నాయి!  
పారిపోండి!” ఈసారి ఆ మాటలు శాస్త్రీ చెవుల్లోనుంచికాదు.  
బుర్రలోనుంచి విన్పిస్తున్నాయి. బయటినుంచి కాదు, లోపలి  
నుంచే విన్పిస్తున్నాయి.

చల్లగా, మెల్లగా, జరజరా, చరచరా, నంగనాచిలా,  
తుంగబుర్రలా, దొంగముండలా, కొండముచ్చులా నీరు  
శాస్త్రీగారి కాళ్ళను చుట్టేసింది.

పాదాలు మునిగాయి. మునిగిపోతున్నాయి!  
మోకాళ్ళు దాటి కొండశిలువలా గుండెను చుట్టేసింది.  
పాములా గొంతును పెనవేసుకొన్నది. సుళ్ళు తిరుగుతూ  
నోటిని మింగి, ముక్కును వాసన చూస్తున్న గంగమ్మ తల్లిని  
చూసి శాస్త్రీగారు ఏమన్నారయ్యా అంటే -

వినండి! “ఒసే దయ్యమా! ఆగు!” పాపం శమించు  
గాక! ఇంకా ఏమన్నారయ్యా అంటే - “ఒరే బైరాగి  
వెధవా! ఒరే పాములోడా! ఆ గంగ ముండను అదుపులో  
పెట్టుకోరా! అదుపు తప్పిన అది మళ్ళీ వశంలోకి రాదురా!”

శంకరశాస్త్రీ ఉక్కిరిబిక్కిరి అయిపోతున్నాడు. నీటిలో  
మునిగిపోతున్న భయం, అతని మనసునూ, శరీరాన్ని చుట్టి  
వేసింది. ఎలా పరుగెత్తుతున్నాడో, ఎటు పరుగెడుతున్నాడో  
తెలియని స్థితిలో ఎదురుగా ఒక గుట్ట కన్పించింది. శాస్త్రీ  
రోడ్డుదాటి గుట్టకేసి పరుగుతీశాడు.

కొండ గుట్ట సగంవరకూ ఎక్కిన శాస్త్రీ కాళ్ళు పట్టుతప్పాయి. బోర్లా పడ్డాడు. లేవడానికి ప్రయత్నించాడు. సాధ్యపడలేదు. కిందకు చూశాడు. పర్వా లేదు. తను ఎత్తున ఉన్నాడు. నీళ్ళు ఇంత ఎత్తుకు రావు! తన జాతకంలో రాసిపెట్టిన నీళ్ళగండం ఇదేనేమో! అమ్మయ్య! గండం గడిచింది. మరో పాతికేళ్ళవరకూ తనకు ధోకా లేదు. అలా అని తన జాతకంలో స్పష్టంగా రాసివుంది. శాస్త్రీ గారి మనసు తేలికపడింది. బుర్రలో అలుముకున్న భయంతాలూకు మబ్బులు విచ్చిపోయాయి. జరిగిందేమిటో గుర్తుచేసుకోగానే గుండెవచ్చి గొంతుకు అడ్డుపడినట్టుగా అయింది.

“బాబూ!” దిక్కులు పక్కటిల్లెలా అరిచాడు. దిక్కులు చూశాడు. చిమ్మ చీకట్లు! మనిషి అలికిడి లేదు. “ఓరే నాయనా! కుమారస్వామీ!” కొండ ప్రతిధ్వనించింది. కాని శాస్త్రీగారి మనవడు చిరంజీవి కుమారస్వామి పలక లేదు. ప్రాణ భీతితో తను చేసిందేమిటో తెలిసింది. ఏడేళ్ళ మనవడ్ని వదిలేసి ప్రాణం మీది తీపిలో అప్రయత్నంగానే పరుగులు తీశాడు. తనప్రాణం కాపాడుకోవటానికి పరుగులు తీశాడు. శంకరశాస్త్రీ కళ్ళముందు శంకర మఠంలో జనం తొక్కినలాట మెదిలింది. ఆ బోతుల కాళ్ళకింద నలిగి పోతున్న-లేగదూడలు.

“ఓ శంకరా! శంకరా!”

శంకరశాస్త్రి గుండె బరువెక్కిపోతోంది. గొంతు తడారిపోయింది. నాలుక పిడచకట్టుకుపోయింది. వంట్లోని నీరంతా చమటగా కారిపోయింది.

“దాహం! దాహం!”

తను భరించలేడు. లేవాలి. దాహం తీరాలి.

శంకరశాస్త్రి లేవడానికి ప్రయత్నించాడు. ఒక్క కాలు మాత్రమే లేచింది! రెండోది లేవదేం? తొంటి జారిపోయింది! అవును! తాను కొండ ఎక్కుతున్నప్పుడు పడ్డాడుగా! ఇహ ఇక్కడనుంచి తను కదలలేడు. గొంతెండిపోతున్నది.

“దాహం! దాహం!” వెర్రెగా అరుస్తున్నాడు.

అరచిన కొద్దీ గొంతెండిపోతున్నది. అందుబాటులో గుక్కెడు నీళ్లు లేవు. రెండు చేతులతో తడిమాడు. ఎండకు కాగిన కొండరాళ్ళు చేతులకు వేడిగా తగిలాయి.

ఇంత చెమ్మ దొరకదా? ఒక్క రెమ్మలో ఉండే చెమ్మ దొరికినా చాలు.

దాహంతో శాస్త్రి ప్రాణం విలవిల లాడుతోంది.

క్షణాలు యుగాలుగా గడిచిపోతున్నాయి. యుగ యుగాలుగా నీటికోసం పరితపిస్తున్న లాంటి భావం, ఆర్తి-వదో శంకరశాస్త్రి మనసును ఆవహించింది. కుమారస్వామి తలపుకొచ్చాడు. తాత ముత్తాతల్ని స్వర్గానికి పంపిన భాగీ

రథుడిలా, ఇప్పుడు తన మనవడు ఉంటే—తన ఆర్తిని—తన దాహాన్ని తీర్చేవాడు. కాని ...

శరీరం దహించుకుపోతున్నది శాస్త్రీకి.

“దాహం దాహం! ఓ భగీరథా! గంగను రప్పించు”  
గంగావతరణం జరగాలి. తన దాహం తీరాలి. పొంగిన  
వరద గోదావరిని అవపోసనబట్టి ఒక్క గుక్కన తాగేస్తాడు!  
అప్పటికిగాని తన దాహం తీరదు.

గంగమ్మ తల్లీ రా!

కృష్ణవేణమ్మా రావే!

శంకరశాస్త్రీగారు స్పృహ తప్పి పడిపోయారు!  
తెల్లవారుఝామున కురిసిన కుంభవృష్టికి కొండమీదినుంచి  
కిందికి జారి రోడ్డువారన పడివున్న శాస్త్రీగారి శవాన్ని,  
మునిసిపాలిటీవాళ్ళు ఎత్తివేయాలా - లేక పోలీసువాళ్ళు  
ఎత్తివేయాలా - అన్నది తేలక ఇంకా అక్కడే అలాగేవుంది.

ఇది ఆనాటి కథ కాగా -

ఈనాడు శాస్త్రీగారి తద్దినం పెట్టడానికి నల్లాలా  
గండిపేట నీళ్ళూ రాలేదు.

0 0 0